

SAN LAWRENZ FIL-FOLKLOR Ma' jum San Lawrenz hemm imqabbla diversi użanzi li matul iż-żmien uħud minnhom spiċċaw waqt li oħrajn għadhom magħna. Il-festa ta' San Lawrenz tal-Birgu kellha partikolaritajiet mal-poplu. Uħud kienu jsumu billi jieklu biss frott u oħrajn jieklu ikel li ma jmissx man-nar u jfittxu ikel nej. Il-qniepen kienu jibdwew idoqqu minn kmieni wisq, tant li l-uffiċjali Ingliżi fil-Port kienu jipprotestaw mal-kurja dwar dan. Fil-festa kienu jattendu għaċ-ċerimonji kbarat Ingliżi li mhux kollha kienu Kattoliċi. Għall-festa ta' barra, kif tispicċa l-musketterija, kien jinftaħ il-ballun u jittajru l-ghasafar. L-isparar kien isir bil-maskli u l-faċċata tal-knisja tixgħel bil-fjakkli. Mill-kampnar kienu jixhtu ħgejjeġ tan-nar imsejha kaskati. It-8 ta' Awissu kien magħruf bhala l-Antivigilja meta fuq pedestal fil-gholi kienet titqiegħed statwa ta' San Lawrenz jagħti d-dawl lill-ghomja. Statwa oħra popolari kienet imsejha "iċ-ċorma" li kienet titqiegħed mal-ħajt tal-vitlinjard (*victualling yard*).

Nhar San Lawrenz uħud kienu jharsu lejn is-sema biex jaraw il-kwiekeb jigg'errew, li allura kienu jghidulhom id-dmugh ta' San Lawrenz. Oħrajn kienu jfittxu fil-ħamrija biex isibu ġebel ċkejken li jkun sar faħam, u jghidulu faħam ta' San Lawrenz. Jum il-festa kien miżmum bhala jum ta' l-aktar shana qawwiya. F'Bahar iċ-Ċagħaq hemm knisja li fiha kienet għadha ssir quddiesa ta' San Lawrenz u wara jitqassam il-lewż li kien imħolli bhala legat mill-fundatur Portelli b'tifkira ta' meta kien heles mill-pirati mijiet ta' snin ilu. Dari ħafna nies kienu jmorru jipprezentaw lit-trabi tagħhom lil dan il-qaddis u l-ebda familja fil-Birgu u fl-inħawi ma kienet thalli barra li ssemmi tarbija Lawrenz. Meta xi ħadd kien jinħaraq kien jirrikorri għand dan il-qaddis, u min kien iġarrab xi hruq f'gismu kien jista' jissaportih bis-saħħa ta' l-istess qaddis.

Fl-Italija, Franza, Spanja u l-Ġermanja ukoll kellhom użanzi marbuta mal-jiem ta' San Lawrenz. Hemm postijiet fejn in-nies ifittxu nixxigħat ta' l-ilma safi, oħrajn jagħtuha għal-ghawma speċjali jew jibdwew il-kaċċa għal-lepru (jew liebru) u billi x-xogħol fl-ghelieqi jkun wieqaf jagħmlu fieri u attivitajiet oħra. Jingħad ukoll li l-

barbeque li kien stabbilit fil-Karibew dahal fl-Ewropa b'ispirazzjoni mix-xiwi tal-gisem ta' San Lawrenz fil-martirju tieghu. F'xi pajjiżi l-qxur tal-bajd ma jarmuhomx fin-nar ghax jahsbu li kienu użati fil-martirju tal-qaddis biex in-nar jahraq aktar. Meta kien ikollhom xi ugigh kbir il-Francizi kienu juzaw il-kliem *crier a Saint Laurent* (ghajjat lil San Lawrenz). Minhabba l-martirju tieghu tan-nar dan il-qaddis inzamm bhala padrun tal-koki, furnara u ta' dawk li jahdmu fil-*boilers* u fil-helu. Fl-imghoddi, għall-festa f'Malta kienu jsiru tigrjiet tad-dghajjes u bosta nies kienu jghaddu l-lejl jghannu fuqxi biċċa tal-baħar. Fil-kampanja kellna l-hekk imsejjah habaq ta' San Lawrenz.

IL-VJATKU TAL-MORDA Fl-imghoddi kellna użanza li meta marid jew moribond jasal għat-tqarbin, mill-Parroċċa kien johrog il-Vjatu u jasallu s-Sagrament id-dar. Lill-moribond il-qassis kien jamministralu wkoll il-Griżma tal-morda. Il-Vjatu kien jissejjah minn xi hadd tal-familja li jgharraf lill-kappillan li huwa stess jew qassis iehor minn floku jiehu hsieb iwassal is-Sagrament. Allura kien jindaqq sinjal bil-qanpiena, b'tokki li l-parruċċani malajr jintebhu li kien qed jissejjah il-Vjatu. Malli jisimghu dan id-daqq bosta nies kienu jmorru l-knisja u ahna t-fal konna nigru biex nilhqu fanal waqt li tfal li ga kellhom il-fanal taghhom id-dar tarahom gējjin bih ga mixghul bix-xemgha fih. Dan il-fanal kien ikun tal-landa, b'hames faċċati, bil-hgieg u holqa fuq li sservi ta' manku biex jinżann imdendel fl-idejn.

Ahna t-fal bil-fanali konna noqogħdu hdejn il-kappella tas-Sagrament nistennew lill-qassis jigi jiehu s-Sagrament mit-tabernaklu. Il-qassis bl-ispellizza bajda, bl-istola u l-umeral fuq spallejh izomm pissidi ċkejken bl-Ewkarestija. Il-qniepen jindaqqu kif tohrog il-purċissjoni. Quddiem kien ikun hemm tfajjel izomm standard zghir ahmar tal-fratellanza tas-Sagrament u hdejh ikun hemm tfajjel iehor b'qanpiena mdaqqa fidu jdoqq it-tokki. Warajhom jimxu tfal bil-fanali tnejn tnejn, zewg abbatini, wiehed izomm gilandra zghira u iehor bil-fanal. Dawn it-tnejn jidhlu fid-dar fejn ikun se jigi komunikat il-Vjatu dak tal-gilandra jqeghedha f' post ga mhejji fid-dar tal-marid biex iservi ta' artal ċkejken fejn ikun hemm biċċa bajda ta' l-ghazel, Kurċifiss u zewg gandlieri bix-xemgha.

Kif jaslu l-abbati jnehhi l-umeral minn fuq spallejn il-qassis biex dan jamministra s-Sagramenti lill-marid waqt li kulhadd joqghod gharkobbtejh. Meta jlestu t-tqarbin lill-marid il-purčissjoni tmur lura l-knisja jew ghand marid iehor skond il-bżonn, dejjem bil-qassis iżomm is-Sagrament waqt li jimxi taht umbrella bajda tad-damask.

Kienet użanza li fl-ewwel Hadd ta' l-Ghid johrog Vjatku Solenni għall-morda. Billi l-morda kellhom l-obbligu li jitqarbnu darba fis-sena f' dan iż-żmien il-Knisja kienet iddur il-morda kollha tal-parročča u twasslilhom is-Sagrament proprju f' Hadd il-Ghid il-Kbir u jinbidel il-bullettin. Il-bullettin kien biljett mahruġ mill-kappillan li juri li wiehed ikun irčieva s-Sagrament mill-anqas darba fis-sena kif titlob il-Knisja. Jidher li din l-użanza tal-Vjatku dahlet l-ewwel fostna fl-Isla u fil-Birgu fis-sena 1714. Kien il-kappillan Karlu Colonia tal-Birgu li talab l-użu ta' l-umbrella u l-istandard iż-żgħir billi ġa kien hemm l-użanza li miegħu johorġu żewġ fratelli bit-torča mixgħula u nies jakkumpanjaw biex dawn ikomplu jagħmlu dan. Ftit wara applikaw għall-istess permessi l-kappillan Testaferrata ta' L-Isla u l-kappillan ta' Portu Salvu tal-Belt u biex isir ukoll ir-rebh ta' l-indulġenzi li dik is-sena kien ippubblika l-Papa Innocenzo XII (li żmien qabel kien inkwiżitur f' Malta). L-istess talba saret minn Ghawdex fl-istess żmien, imma l-permessi kollha nġataw b' digriet li hareġ fid-9 ta' Novembru 1716. B'hekk kompli jsehħ dan l-użu u nfirex fil-parročči kollha ta' Malta u Ghawdex (*Ref. AAM. Supp. Vol.3 p.145-Birgu; 153 - L-Isla; 370 - Ghawdex; Vol.5 p.818 - Porto Salvo*). Bit-tibdil li kellna dan l-aħhar sar aktar popolari t-tqarbin fil-privat, u illum it-tqarbin lill-morda bosta drabi qed isir permezz ta' ministri lajči.

IL-BAČIRI TAL-FRATELLI TAL-KARITA' Fil-parročča ta' San Lawrenz il-Birgu kellna l-fratellanza tal-Madonna tal-Karita. Il-fratelli kellhom l-użanza li kienu jieħdu sehem fil-purčissjoni bil-bačiri li kienu *trays* dekorati bil-ħbejżiet, statwi u episodji bibliči. Wiehed għadu jista' jara l-uniku bačir li baqa' fil-Mużew tal-Parročča ta' San Lawrenz.

Dawn il-bačiri kienu bdewhom il-fratelli billi jakkumpanjaw bihom mimlijin bil-hobż, fi żmien meta fil-gzejjer tagħna kien hawn faqar kbir. Jidher f' dokument ta' l-1717 li l-fratelli ġa kienu jqassmu l-hobż mill-bačiri. Iżda qrib is-sena 1739 il-

fratelli riedu jobbligaw ruhhom li kull wiehed jippreżenta baċir hobż għall-karita. Riedu li dan ikun obbligu għal kull fratell u li jekk xi hadd minnhom jonqos ikun immultat 6 tari l-ewwel darba, 9 tari t-tieni u mat-tielet darba jitkeċċa. Dan riduh il-fratelli u l-kurja approvat it-talba li kien għamel Pietro Paolo Teuma f'isem il-fratelli kif ukoll bl-approvazzjoni tal-kappillan Gio Paolo Pace. Il-fratelli u msiehba li obbligaw ruhhom li joffru baċir hobż għall-karita kienu dawn, li isimhom gie registrat fir-rikors imressaq quddiem l-isqof fis-16 ta' April 1739: Felic Darmanin, Giov. Scalpello, Frangisk Brincat, Palmo Fenech, Matthew Fino, Frangisk Bre, Filippu Kirkop, Anġlu Zarb, Dimitri Sacco, Gejtu Fabri, Salvu Zammit, Ferdinandu Vassallo, Policarpo Saliba, Ġuże Ferriggi, in-nutar Toni Pace, Dun Blas Grima, Dun Ġakkin Decaro, Dun Andre Formosa, Dun Filippu Rizzo, Dun Karlo Domenico Delia, Dun Gius. Stafrace, Dun Frangisk Portelli, Dun Anton Pace, Dun Ferdinand Azzopardi, Giov. Magri, Ġakkin Cannuzzi, Antonio Trigona, Ġuże Tanti u n-nutar Domenico Pace Testaferrata. (Ref. AAM Supp. Vol.5 (1739) p.848).

FIS-SAGRISTIJA Is-sagristija tal-knejjes tagħna hija marbuta ma' bosta użanzi li fid-dinja mgħagġla ta' illum qed jintnesew. Din aktarx dejjem issibha bl-armarjijiet u l-kaxxarezzi, uħud minnhom artistiċi u ddekorati minn nies tas-sengħa. Barra l-armarjijiet tal-kanonċi u tal-qassisin kien ikun hemm ukoll dawġ ta' l-abbatini biċ-ċavetta f'idejhom. Fis-sagristija aktarx li jkun hemm il-lavabo, xi drabi artistiku ta' l-irħam jew tal-ġebel bl-ilma jittella' mill-ġiebjja b'xugaman imdendel marbut idur fuq romblu. It-toilet ġenerali kien imsejjah l-ablut. Il-bankun tan-nofs ikollu kxaxen kbar biex l-abiti sagri jintrefgħu mifruxa bla tinja, u jrid ikun hemm żewġt irġiel biex jifthu kexxun.

Meta l-kanonċi kien imisshom laqgħa tal-kapitlu kienu jibqgħu libsin bl-ilbies korali, bir-rukkett, muzzetta bis-salib tad-deheb imdendel fuqha u bil-berrettin. Kienu jitilgħu fl-awla kapitolari fi proċessjoni. Quddiem jimxi l-mazzier bl-abiti u l-parrokka tiegħu u l-mazza fuq spalltu. Meta jasal quddiem il-bieb ta' l-awla kien jiftah, jidhol iqiegħed il-mazza kapitolari fuq il-mejda f'nofs l-awla u l-kanonċi kollha jmorru fuq is-sedja tagħhom. Jippresiedi l-arċipriet jew il-prepostu waqt li l-kanċellier jiehu l-minuti li dak iż-żmien kienu bil-Latin. Sadattant il-mazzier kien johroġ mill-awla,

jagħlaq u jsakkar il-bieb warajh u joqghod bilqieghda jistenna s-sinjal tal-qanpiena meta jispiċċaw u flimkien, bil-mazzier, jergghu lura lejn is-sagristija.

Fis-sagristija wiehed jara lista tal-kapitlu u tas-saċerdoti tal-parroċċa. Kien ikun hemm tabula bl-ismijiet ta' min għandu jippresiedi ċerimonji ta' ċerti festi allokatu lil dawk imsejha dinjitarji. Kien ikun hemm ukoll kwadru bil-kitba ta' l-obbligazzjonijiet jew legati fondati. Ma kienx jonqos ukoll armarju bl-Ordo li l-kurja tippublika biex tindika dawk l-obbligi ġenerali ta' talb u quddies.

F'ċerti ċerimonji kienu jiehdu sehem il-fratellanzi, li kollha kellhom statuti li fuqhom jimxu b'reqqa kbira. Il-preċedenzi bejn il-fratellanzi ġie li qalghu l-inkwiet, l-aktar minhabba li l-fratellanza tas-Sagrament, f'kull knisja kienet tirbah hafna drittijiet. Il-laqgħat tal-fratellanzi wkoll kellhom l-ispeċjalitajiet tagħhom. Meta jinhatru l-uffiċjali kienu jigu approvati b'digriet tal-kurja. L-elezzjonijiet tagħhom kienu jsiru b'voti sigrieti. Wara kull elezzjoni l-fratelli kienu jitolqu fl-oratorju jew fil-knisja u jingħataw il-pussess billi b'xemgħa f'idhom iwieghdu li jservu sew id-dmirijiet reliġjużi tagħhom, waqt li r-rettur jingħata l-ktieb ta' l-istatut u ċ-ċavetta. L-uffiċjali kellhom is-sedja tagħhom imsejha katedra. Il-katedra kien bankun speċjali li f'nofsu joqghod ir-rettur jew gvernatur u hdejh iż-żewġ assistenti. Kien ikollhom quddiemhom żewġ xemgħat b'Kurċifiss fin-nofs u qanpiena għas-sinjali. Fil-laqgħat, li kollha kienu jibdeu u jispiċċaw bit-talb, dejjem kien ikun hemm il-kappillan jew qassis mibgħut minfloku. Nistghu nġhidu li l-fratellanzi ta' dari mlew il-knejjes tagħna b'hafna bżonnijiet u dekorazzjonijiet. Kienu wkoll joffru karitajiet lill-foqra u lill-morda, u jakkumpanjaw fil-funerali ta' l-imsejbin u joffrullhom difna fl-oqbra tagħhom.

Dan kollu niftakru kif kien isir fil-Birgu ta' tfuliti, imma ż-żminijiet jinbidlu u magħhom ukoll l-użanzi.